

L-Assunzjoni taż-Żellieqa - Għargħur -

Kitba ta' Joe Brincat

Id-drittijiet tal-propjetà intellettwali (copyright) huma kollha miżmumin mill-awtur/i originali tal-kitba u mis-sit www.kappellimaltin.com. Ikteb lil webmaster@kappellimaltin.com għall-permess biex tuża dan il-materjal.

Knisja ħelwa li hemm fil-limiti tal-Għargħur hija bla dubju dik magħrufa l-aktar bħala *taż-Żellieqa*. Din qiegħda int u tiela' mill-wied tal-Madliena, qabel ma taqbad ir-raħal ta' Hal-Għargħur, hekk kif tiskorri l-palazz Tal-Kmand. Taraha fuq ix-xellug tat-triq, tħares lejn il-lvant.

It-Titlu “*taż-Żellieqa*”

In-nies taf din il-knisja bħala Taż-Żellieqa minħabba t-triq ħażina li kien hemm meta nbriet l-ewwel darba fis-seklu XVI. Illum hemm triq tajba bl-asfalt kif bnewha fl-1946 il-prigunieri tal-gwerra Ġermaniżi, li kien hawn f'Malta. Minbarra minn hekk in-nies kienu jsejjhulha taż-Żellieqa biex ukoll tingħaraf minn kappella oħra żgħira li qiegħda fil-qrib li hija wkoll iddedikata lil Marija Assunta. Din il-kappella l-oħra hija mlaqqma *ta' Bernarda*.

Leggenda

Skont it-tradizzjoni teżisti leggenda marbuta ma' din il-knisja. Din il-leggenda tgħid hekk: Kienet waħda mill-granet tas-sena 1560, meta skont il-kitba u t-tradizzjoni, il-Madonna dehret lil waħda xebba raħlija, fil-post fejn hemm din il-kappella, u fejqietha mill marda qalila li kellha. Din ix-xebba bħala ringrazzjament lill-Madonna nbriet din il-knisja u ddedikata lit-tluġh glorjuż fis-sema tal-Verġni Imbierka, jew kif nafuha aħjar aħna l-Maltin, “*Santa Marija*”.

Dan ukoll qalu l-Monsinjur Pietru Dusina fir-rapport tiegħu tal-viżta ppastorali li saret fil-Għargħur fl-1575. Dusina kiteb li din ix-xebba kienet għadha hajja, meta għamel il-viżta Pastorali, imma ma semmiex isimha jew id-data preċiża tal-apparizzjoni.

Il-knisja taż-Żellieqa

Din il-knisja inbniet fl-1560, iżda reġgħet giet mibnija mill-ġdid fl-1650, u din id-darba, l-arkitet tagħha kien il-perit Tomaso Dingli. Dan kien l-istess perit li għamel il-pjanta tal-knisja parrokkjali tal-Għargħur, dik ta' San Bartilmew, fl-1612. Maż-żmien issoktaw isirulha xi tibdiliet jew żidiet. Hekk per eżempju fl-1777 infethu żewġ twieqi fil-faċċata tagħha. Din il-kappella għanda kampnar wieħed li nbena f'nofs is-seklu għoxrin. Sa żmienna għadhom isiru meljoramenti li jkomplu jsebbħu kif jixraq lil dan it-tempju Marjan.

Din il-knisja għandha altar wieħed li hu kollu kapulavur tal-irħam u kollu skultura stil barokk. Il-kwadru titulari huwa biċċa xogħol mill isbaħ tal-pittur magħruf Malti Rokku Buhagiar, li juri lill-Madonna tiela s-sema bir-ruħ u l-ġisem. F'din il-knisja hemm ukoll żewġ kwadri oħra antiki, wieħed tal-Karmnu u l-ieħor tal-Lunzjata, li nġiebu mill-knisja parrokkjali u ieħor li sar fl-1962 mill Kavallier Emvin Cremona li juri d-dehra tal-Madonna lix-xebba mhux mgħarufa.

Fl-1950, fl-okkażjoni tal-Proklamazzjoni tad-Domma ta' l-Assunzjoni ta' Marija fis-sema bir-ruħ u bil-ġisem mill-Papa Piju XII, fil-faċċata ta' barra ta din il-knisja tqiegħdu, bil-permess tal-Arcisqof Metropolita Mons. Mikiel Gonzi, żewġ lapidi tal-irħam, waħda bil-Latin u l-oħra bil-Malti, bil-kliem ta' Mons. Dusina biex ifakkru l-ġrajja prodigjuża li tat bidu lil din il-knisja u d-devozzjoni tal-Maltin lejn dan is-santwarju.

Devozzjoni

Il-poplu Malti minn dejjem kellu devozzjoni kbira lejn dan is-Santwarju. U minbarra l-kitba ta' Mons. Dusina fl-1575, insibu li fl-1780, jiġifieri aktar minn mitejn sena wara li kienet inbniet din il-knisja, il-kittieb Gio. Anton Abela Ciantar fil-ktieb tiegħu "*Malta Illustrata*", ħalla miktub "*a questa*

chiesa concorrono gli abitanti di tutta l-isola, non che di quel casale solamente, con gran frequenza per la divozione, che v'hanno, e per miracolo in quel sito, e benedetto luogo occorso.", jiġifieri "f'din il-knisja jiġu nies minn madwar il-gżira kollha, mhux biss minn dak ir-raġal (ie il-Għargħur). Dawn jiġu ta' spiss u b'devozzjoni, u jiġu minħabba l-miraklu (li kien sar) u d-devozzjoni tal-lokal".

Din id-devozzjoni jerga' jsemmiha l-Kavallier Achille Ferres meta kiteb dwar din il-knisja fl-1866. Barra min dan hemm dokumenti li hallew xi Isqfijiet u li jagħtuna aktar taġġir fuq id-devozzjoni li l-antennati taġġna kellhom lejn Marija Santissima meqjuma f'dan il-post tad-dehra taġġha.

Hemm indulġenza ta' 200 jum lil kull min jgħid is-*"Salve Regina"* quddiem ix-Xbiha Mqaddsa li hemm f'din il-knisja.

Għalkemm forsi d-devozzjoni lejn dan is-Santwarju m'għadiex qawwija bħal ma kienet fl-imġhoddi, b'danakollu sal-lum in-nies tal-Għargħur u tal-inħawi għadhom iżommuha b'għożża u b'devozzjoni kbira. Hafna jagħmluha wegħdi u hafna ukoll għadhom iħobbu jipprezentaw it-trabi taġġhom f'din il-knisja bħala devozzjoni speċjali lejn Sidtna Marija, Omm Ġesù. F'din il-knisja isir ukoll il-quddies kull nhar ta' Hadd.